



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

പ്രധാനവാർത്തകൾ

DATE: 16.12.2025

1. പാർലമെന്റിലെ ശീതകാല സമ്മേളനം പുരോഗമിക്കുന്നു. ഗ്രാമീണ മേഖലയുടെ വികസനവുമായി ബന്ധപ്പെട്ട വികസിത് ഭാരത് ഗ്യാരണ്ടി ഫോർ റോസ്ഗാർ ആന്റ് അജീവിക മിഷൻ ബിൽ, കേന്ദ്ര കൃഷി മന്ത്രി ശിവരാജ് സിംഗ് ചൗഹാൻ ഇന്ന് ലോക്സഭയിൽ അവതരിപ്പിക്കും.
2. രാഷ്ട്രപതി ദ്രൗപദി മുർമുവിന്റെ ഒരാഴ്ച നീളുന്ന കുർന്നാടക, തമിഴ്നാട്, തെലങ്കാന സന്ദർശനത്തിന് ഇന്ന് തുടക്കം.
3. ത്രിരാഷ്ട്ര സന്ദർശനത്തിന്റെ രണ്ടാം പാദത്തിൽ, പ്രധാനമന്ത്രി നരേന്ദ്രമോദി ഇന്ന് എത്യോപ്യയിൽ എത്തും.
4. 54-ാമത് വിജയ് ദിവസിന്റെ ഓർമ്മയിൽ രാജ്യം. രാജ്യത്തിന് വേണ്ടി ജീവൻ ത്യജിച്ച സൈനികർക്ക് ശ്രദ്ധാഞ്ജലി അർപ്പിച്ച് രാഷ്ട്രപതി, ഉപരാഷ്ട്രപതി, പ്രധാനമന്ത്രി ഉൾപ്പെടെയുള്ള പ്രമുഖർ.
5. സംസ്ഥാനത്തെ തദ്ദേശ സ്ഥാപനങ്ങളിലേക്ക് തെരഞ്ഞെടുക്കപ്പെട്ട അംഗങ്ങൾ ഈ മാസം 21-ന് സത്യപ്രതിജ്ഞ ചെയ്ത് അധികാരമേൽക്കും.

6. മുപ്പതാമത് കേരള രാജ്യാന്തര ചലച്ചിത്രമേളയുടെ അഞ്ചാം ദിനം 70 ഓളം ചിത്രങ്ങൾ പ്രദർശനത്തിനെത്തും. 15 ചിത്രങ്ങളുടെ പ്രദർശനം ഒഴിവാക്കാൻ കേന്ദ്ര വാർത്താ വിതരണ പ്രക്ഷേപണ മന്ത്രാലയത്തിന്റെ നിർദ്ദേശം.



പാർലമെന്റ്

പാർലമെന്റിലെ ശീതകാല സമ്മേളനം പുരോഗമിക്കുന്നു. വിജയ് ദിവസിൽ രാജ്യത്തിനുവേണ്ടി ജീവൻ ത്യാഗം ചെയ്ത ധീരജവാന്മാർക്ക് രാജ്യസഭ ശ്രദ്ധാഞ്ജലി അർപ്പിച്ചു. ഗ്രാമീണ മേഖലയുടെ വികസനവുമായി ബന്ധപ്പെട്ട വികസിത് ഭാരത് ഗ്യാരണ്ടി ഫോർ റോസ്ഗാർ ആന്റ് അജീവിക മിഷൻ ബിൽ, കേന്ദ്ര കൃഷി മന്ത്രി ശിവരാജ് സിംഗ് ചൗഹാൻ ഇന്ന് ലോക്സഭയിൽ അവതരിപ്പിക്കും. വിവിധ ഇൻഷുറൻസ് നിയമങ്ങളുടെ ഭേദഗതി വിഭാവനം ചെയ്യുന്ന സബ്ജാ ഭീമാ സബ്ജി രക്ഷാ ബിൽ കേന്ദ്ര ധനമന്ത്രി നിർമ്മലാ സീതാരാമൻ ലോക്സഭയിൽ വെച്ചു.

രാഷ്ട്രപതി - സന്ദർശനം

രാഷ്ട്രപതി ദ്രൗപദി മുർമുവിന്റെ ഒരാഴ്ച നീളുന്ന കർണാടക, തമിഴ്നാട്, തെലങ്കാന സന്ദർശനത്തിന് ഇന്ന് തുടക്കം. കർണാടകയിൽ, ആദി ജഗദ്ഗുരു ശിവരാത്രേശ്വര ശിവയോഗി മഹാസ്വാമിജിയുടെ 1,066-ാമത് ജയന്തി ആഘോഷങ്ങൾ ഇന്ന് രാഷ്ട്രപതി ഉദ്ഘാടനം ചെയ്യും. നാളെ തമിഴ്നാട് സന്ദർശിക്കുന്ന രാഷ്ട്രപതി പിന്നീട് ശൈത്യകാല വാസത്തിനായി തെലങ്കാനയിലെ സെക്കന്ദരാബാദിലുള്ള രാഷ്ട്രപതി നിലയത്തിലെത്തും.

പ്രധാനമന്ത്രി നരേന്ദ്രമോദി-ത്രിരാഷ്ട്ര

ത്രിരാഷ്ട്ര സന്ദർശനത്തിന്റെ രണ്ടാം പാദത്തിൽ, പ്രധാനമന്ത്രി നരേന്ദ്രമോദി ഇന്ന് വൈകുന്നേരം എത്യോപ്യ തലസ്ഥാനമായ അഡിസ് അബാബയിൽ എത്തും. രണ്ട് ദിവസത്തെ സന്ദർശനത്തിനിടെ നോബേൽ സമ്മാന ജേതാവായ എത്യോപ്യൻ പ്രധാനമന്ത്രി അബി അഹമ്മദ് അലിയുമായി അദ്ദേഹം ഉഭയകക്ഷി ചർച്ച നടത്തും. ശ്രീ.മോദിയുടെ ആദ്യ എത്യോപ്യൻ സന്ദർശനമാണിത്. എത്യോപ്യൻ പാർലമെന്റിന്റെ സംയുക്ത സമ്മേളനത്തെയും പ്രധാനമന്ത്രി നരേന്ദ്രമോദി അഭിസംബോധന ചെയ്യും.

വിജയ് ദിവസ്

1971 ലെ യുദ്ധത്തിൽ പാകിസ്ഥാനെതിരായ ഇന്ത്യയുടെ വിജയത്തിന്റെ ഓർമ്മയിൽ രാജ്യം ഇന്ന് വിജയ് ദിവസ് ആഘോഷിക്കുന്നു. രാഷ്ട്രപതി ദ്രൗപദി മുർമു, ഉപരാഷ്ട്രപതി സി പി രാധാകൃഷ്ണൻ, പ്രധാനമന്ത്രി നരേന്ദ്രമോദി ഉൾപ്പെടെയുള്ള പ്രമുഖർ രാജ്യത്തിന് വേണ്ടി ജീവൻ ത്യജിച്ച സൈനികർക്ക് ശ്രദ്ധാഞ്ജലി അർപ്പിച്ചു. ഈ യുദ്ധത്തിന്റെ പരിസമാപ്തിയിലാണ് ഈസ്റ്റ് പാകിസ്ഥാൻ ബംഗ്ലാദേശായി വിമോചനം നേടിയത്.

ആഫ്രിക്കൻ പന്നിപ്പനി (ഇൻട്രാ)

പാലക്കാട് ചാഴിയാട്ടിരിയിൽ ആഫ്രിക്കൻ പന്നിപ്പനി സ്ഥിരീകരിച്ച സാഹചര്യത്തിൽ രോഗ വ്യാപനം തടയുന്നതിനായി മുൻകരുതൽ നടപടികൾ സ്വീകരിക്കാൻ ജില്ലാ കളക്ടർ ഉത്തരവിട്ടു. നാല് പഞ്ചായത്തുകളിൽ നിയന്ത്രണം ഏർപ്പെടുത്തി.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലി മുത്തൂർ...

(വോയിസ്)

കേരള രാജ്യാന്തര ചലച്ചിത്രമേള

മുഖതാമത് കേരള രാജ്യാന്തര ചലച്ചിത്രമേളയുടെ അഞ്ചാം ദിനം 70 ഓളം ചിത്രങ്ങൾ പ്രദർശനത്തിനെത്തും. അതേസമയം, പലസ്തീൻ 36, തിംബുക്തു ഉൾപ്പെടെ 15 ചിത്രങ്ങൾക്ക് സെൻസറിങ് എക്സംപ്ഷണൽ സർട്ടിഫിക്കറ്റ് ലഭിക്കാത്തതിനെ തുടർന്ന്, പ്രദർശനം ഒഴിവാക്കാൻ കേന്ദ്ര വാർത്താ വിതരണ പ്രക്ഷേപണ മന്ത്രാലയം നിർദ്ദേശിച്ചു. ആദ്യം 19 സിനമകൾക്കാണ് അനുമതി നിഷേധിച്ചിരുന്നത്. പിന്നീട് 4 എണ്ണത്തിന് പ്രദർശനാനുമതി നൽകി. അനുമതിക്കായി മന്ത്രാലയവുമായുള്ള ആശയ വിനിമയം തുടരുകയാണെന്ന് ചലച്ചിത്ര അക്കാദമി അറിയിച്ചു

പഹൽഗാം - കുറ്റപത്രം

ഏപ്രിൽ 22 ന് പഹൽഗാമിൽ നടന്ന ഭീകരാക്രമണവുമായി ബന്ധപ്പെട്ട് ദേശീയ അന്വേഷണ ഏജൻസി ജമ്മുവിലെ പ്രത്യേക എൻഐഎ കോടതിയിൽ കുറ്റപത്രം സമർപ്പിച്ചു. പാകിസ്ഥാൻ ആസ്ഥാനമായുള്ള ലഷ്കർ-ഇ-തൊയ്ബ, അനുബന്ധ സംഘടനയായ ദി റെസിസ്റ്റൻസ് ഫ്രണ്ട് എന്നിവയിൽ ഉൾപ്പെട്ട ഏഴ് പേരെ പ്രതി ചേർത്താണ് കുറ്റപത്രം സമർപ്പിച്ചതെന്ന് എൻഐഎ പ്രസ്താവനയിൽ പറഞ്ഞു.

സത്യപ്രതിജ്ഞ

സംസ്ഥാനത്തെ തദ്ദേശ സ്ഥാപനങ്ങളിലേക്ക് തിരഞ്ഞെടുക്കപ്പെട്ട അംഗങ്ങൾ ഈ മാസം 21-ന് സത്യപ്രതിജ്ഞ ചെയ്തു സ്ഥാനമേൽക്കുമെന്ന് സംസ്ഥാന തിരഞ്ഞെടുപ്പു കമ്മീഷണർ അറിയിച്ചു. ജില്ലാ പഞ്ചായത്തുകളിലും കോർപ്പറേഷനുകളിലും ജില്ലാ കളക്ടർമാരുടേയും ബ്ലോക്ക് ഗ്രാമ പഞ്ചായത്തുകളിലും മുനിസിപ്പാലിറ്റികളിലും വരണാധികാരികളുടേയും മുൻപാകെ അതാതു തദ്ദേശ സ്ഥാപനങ്ങളിലെ മുതിർന്ന അംഗമാണ് ആദ്യം സത്യ പ്രതിജ്ഞ ചെയ്യുന്നത്.

രത്തൻ യു കേൽക്കർ

കേരളത്തിൽ SIR ന്റെ ഭാഗമായി വീടു തോറുമുള്ള വിവര ശേഖരണം വ്യാഴാഴ്ച അവസാനിക്കും. വോട്ടർ പട്ടികയുടെ തീവ്രപരിഷ്കരണവുമായി ബന്ധപ്പെട്ട് ഇന്നലെ വൈകിട്ട് 6 മണിയോടെ ഡിജിറ്റൈസ് ചെയ്ത ഫോമുകളുടെ എണ്ണം 2 കോടി 78 ലക്ഷത്തി 7,680 ആയതായി മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ അറിയിച്ചു.

തൊടുപുഴ - ഈരാറ്റുപേട്ട പാത (ഇൻട്രോ)

ശബരിമല പോകാൻ ലക്ഷക്കണക്കിന് അയ്യപ്പ ഭക്തർ ആശ്രയിക്കുന്ന തൊടുപുഴ - ഈരാറ്റുപേട്ട സംസ്ഥാന പാതയുടെ ദുരവസ്ഥയ്ക്ക് മാറ്റമില്ല. റോഡ് തകർന്ന് രണ്ട് വർഷം കഴിഞ്ഞെങ്കിലും പുനരുദ്ധാരണം നടത്താത്തത്തിൽ പ്രതിഷേധം ശക്തമാവുകയാണ്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ.....

(വോയിസ്)

ശബരിമല

മണ്ഡല മകരവിളക്ക് തീർത്ഥാടനത്തോടനുബന്ധിച്ച് ശബരിമല സന്നിധാനത്ത് തിരക്ക് തുടരുന്നു. ഈ മാസം 23 ന് ആറന്മുളയിൽ നിന്ന് സന്നിധാനത്തേയ്ക്ക് തങ്കയങ്കിഘോഷയാത്ര ആരംഭിക്കും. 27ന് മണ്ഡലപൂജ നടക്കും. അടുത്തമാസം 14-നാണ് മകരവിളക്ക് മഹോത്സവം.

ശബരിമല - നിവേദ്യം (ഇൻട്രോ)

പഞ്ചാമൃതം മുതൽ ഇടിച്ചുപിഴിഞ്ഞ പായസം വരെ നാലുതരം പായസങ്ങളാണ് ശബരിമലയിൽ അയ്യപ്പസ്വാമിയ്ക്ക് നിവേദിക്കുക.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ...

(വോയിസ്)

അണ്ടർ 19 ഏഷ്യാ കപ്പ്

ഏഷ്യാ കപ്പ് അണ്ടർ 19 ഏകദിന ക്രിക്കറ്റിന്റെ മൂന്നാമത് ഗ്രൂപ്പ് ഘട്ട മത്സരത്തിൽ ഇന്ത്യ - മലേഷ്യ മത്സരം പുരോഗമിക്കുന്നു. ദുബായിലെ സെവൻസ് സ്റ്റേഡിയത്തിൽ നടക്കുന്ന മത്സരത്തിൽ ടോസ് നേടിയ മലേഷ്യ, ബൗളിംഗ്

തെരഞ്ഞെടുത്തു. ഒടുവിൽ വിവരം ലഭിക്കുമ്പോൾ ഇന്ത്യ 29 ഓവറിൽ 3 വിക്കറ്റ് നഷ്ടത്തിൽ 203 റൺസെന്റ നിലയിലാണ്.

ഡിജിറ്റൽ തെളിവുകൾ

കണ്ണൂർ റീജനൽ ഫോറൻസിക് സയൻസ് ലബോറട്ടറിക്ക് ഡിജിറ്റൽ തെളിവുകൾ പരിശോധിക്കാൻ അംഗീകാരം ലഭിച്ചു. കേന്ദ്ര ഇലക്ട്രോണിക്സ്, IT മന്ത്രാലയം ഇത് സംബന്ധിച്ച് വിജ്ഞാപനമിറക്കി. ഇതോടെ സൈബർ കുറ്റകൃത്യങ്ങളുടെ അന്വേഷണത്തിനും തെളിവുകളുടെ ശാസ്ത്രീയ പരിശോധനയ്ക്കും ലാബിന് സാധിക്കും.

ഡൽഹി - വായു മലിനീകരണം

ഡൽഹിയിൽ വായു മലിനീകരണം രൂക്ഷമായി തുടരുന്നു. കനത്ത മൂടൽ മഞ്ഞുകാഠരണം നിരവധി വിമാന സർവ്വീസുകൾ തടസ്സപ്പെട്ടു. വിമാനങ്ങളുടെ വിവരങ്ങൾ സംബന്ധിച്ച് അതാത് വിമാന കമ്പനികളുമായി ബന്ധപ്പെടാൻ അധികൃതർ യാത്രക്കാരോട് നിർദ്ദേശിച്ചു. വിവിധ ട്രെയിനുകളും വൈകിയാണ് ഓടുന്നത്.

ഓഹരി + സ്വർണ്ണം

രാജ്യത്തെ ഓഹരി വിപണികളിൽ നഷ്ടം. ബോംബെ ഓഹരി സൂചിക സെൻസെക്സ് 461 പോയിന്റ് കുറഞ്ഞ് 84,753 ലും, ദേശീയ ഓഹരി സൂചിക നിഫ്റ്റി 142 പോയിന്റ് കുറഞ്ഞ് 25,881 ലും വ്യാപാരം പുരോഗമിക്കുന്നു. സ്വർണ്ണ വില കുറഞ്ഞു. പവന് 1,120 രൂപ കുറഞ്ഞ് 98,160 രൂപയും ഗ്രാമിന് 12,270 രൂപയുമാണ് ഇന്നത്തെ വില.

പ്രവാസി കമ്മീഷൻ അദാലത്ത്

പ്രവാസി കമ്മീഷൻ അദാലത്ത് ഇന്നും നാളെയുമായി തിരുവനന്തപുരം തൈക്കാട് നോർക്ക സെന്ററിൽ നടക്കും. പ്രവാസികളെ സംബന്ധിക്കുന്ന എതു വിഷയവും അദാലത്തിൽ ഉന്നയിക്കാവുന്നതാണ്.

*

RNU TVPM